

समे – 12:25

<><><><><><>

एह आकाशवाणी जम्मू ऐ, हुन तुस श्रुति खजूरिया कोला खबरां सुनो।

## NDA Govt.

राष्ट्रीय जनतांत्रिक गठबंधन एनडीए त्रीह बारी सरकार बनाने दी तैआरी करा'रदा ऐ। राष्ट्रीय राजधानी दिल्ली च सियासी गतिविधियां तेज होईं गेइयां न। बीजेपी ते जनता दल यूनाइटेड दे नेता बक्ख-बक्ख बैठकां करा'रदे न। अज्ज नमीं दिल्ली च एनडीए संसदीय दल दी बैठक च बीजेपी, टीडीपी, जेडी(यूनाइटेड), एलजेपी, शिव सेना(शिंदे गुट), जेडी(एस) ते एनडीए दे होरने भ्याल पार्टिं दे नमें चुने दे सांसद शामिल होए। राष्ट्रीय जनतांत्रिक गठबंधन एनडीए संसदीय दल दी बैठक शा पैहले अज्ज बडलै जनता दल यूनाइटेड संसदी दल दी बैठक बी होईं ऐ। बीजेपी दे अध्यक्ष जे.पी.नड्डा ते केन्द्रीय मंत्री राजनाथ सिंह होरें गी मंत्रिमंडल दे गठन पर एनडीए दे सैहयोगिं कन्नै चर्चा करने दी जिम्मेदारी दिक्ती गई ऐ। नड्डा होरें कल बीजेपी दे वरिष्ठ नेताएं ते केन्द्रीय मंत्रिं दे कन्ने लग्गी बैठकां कीतियां। बैठक च केन्द्रीय मंत्री अमित शाह, राजनाथ सिंह, पीयूष गोयल, प्रहलाद जोशी, मनसुख मांडवीया ते अश्विनी वैष्णव हुंदे कन्नै कन्नै बीजेपी दे राष्ट्रीय महासचिव तरुण चुग ते विनोद तावडे हुंदे सनें होर बी लोक शामिल होए। जेडीयू दे केई नेताएं पार्टी अध्यक्ष ते बिहार दे मुखमन्त्री नितिश कुमार हुंदे कन्नै बी नमीं दिल्ली च मलाटी कीती।

<><><><><><>

## INDIA Block

इंडी गठबंधन दे नेताएं लोकसभा चुनां मगरा दी रणनीति तैआर करने ते ओहदे पर बचार बमर्श करने लेईं राष्ट्रीय राजधानी च बैठकां लाइयां। तृणमूल कांग्रेस दे राष्ट्रीय महासचिव ते सांसद अभिषेक बनर्जी ते पार्टी नेता Derek O'Brien होरें समाजवादी पार्टी प्रमुख अखिलेश यादव हुंदे कन्नै नमीं दिल्ली च मलाटी कीती। आम आदमी पार्टी नेता ते राज्यसभा सांसद राघव चड्डा होरें शिव सेना दे नेता संजय रौउत हुंदे कन्नै मलाटी कीती।

<><><><><><>

## Rahul Gandhi

कांग्रेस नेता राहुल गांधी होरें 4 जून गी शेयर बजार च आई दी गिरावट दी संयुक्त संसदीय समिति जेपीसी थमां जांच कराने दी मंग कीती ऐ। नमीं दिल्ली च कांग्रेस मुख्यालय च गांधी होरें आखेआ जे बजार च गिरावट करी खुदरा निवेशकें गी 30 लक्ख करोड़ रपे दा नुकसान होआ। कांग्रेस नेता होरें आखेआ जे ओह

जानना चाहें न जे प्रधानमंत्री ते गृहमंत्री होरें शेर बजार च निवेश करने आले 5 करोड़ परोआरें गी खास निवेश दी सलाह कीह दित्ती। तोआई बीजेपी नै कांग्रेस दे दावें दा खंडन कीता ऐ। नमीं दिल्ली च वरिष्ठ बीजेपी नेता पीयूष गोयल होरें दोष लाया जे राहुल गांधी बजार दे निवेशकें गी धोखा देने दी कोशश करा'रदे न। गोयल होरें दावा कीता जे चुनां दे नतीजे आले दिन बी लोकें गी फायदा होआ।

<><><><><><>

## PM Statement

प्रधानमंत्री नरेन्द्र मोदी होरें आखेआ जे उंदी सरकार नै पिछले दहाके दरान शिक्षा क्षेत्र च म्यारी बदलाव आनने पर ध्यान केन्द्रित कीता ऐ। प्रधानमंत्री हुंदा एह ब्यान क्यूएस वर्ल्ड यूनिवर्सिटी रैकिंग च जी-20 मुखें च भारत दे सर्वोच्चय वृद्धि दर्ज करने मगरा आया ऐ।

<><><><><><>

## EC-MCC

लोकसभा चुनां दे नतीजे घोषत होने मगरा निर्वाचन आयोग नै कल आदर्श आचार संहिता हटाई लैती। 16 मार्च गी लोकसभा चुनां दी घोषणा दे कन्नै गै आदर्श आचार संहिता लागू होई गई ही। अरुणाचल प्रदेश, सिक्किम, ओडिशा ते आंध्रप्रदेश च लोकसभा चुनां दे कन्नो कन्नी विधानसभा चुनां करोआए गे, इनें राज्यें च बी आदर्श आचार संहिता गी हटाई लैता गेआ ऐ। मुख् चुनां आयुक्त राजीव कुमार होरें राष्ट्रपति द्रौपदी मुर्मू होरें गी 18मीं लोकसभा आस्तै चुने गेदे सदस्यें दे नां दी सूचि सौपी।

<><><><><><>

## Summer Camp

स्कूली शिक्षा निदेशालय जम्मू नै समग्र शिक्षा दे सैहयोग कन्नै डोडा जिले च सम्मर कैप 5 जून थमां 12 जून तगर चलाए जा'रदे न। एह कैप डोडा दे मुख् शिक्षा अधिकारी प्रकाश लाल थापा हुंदी दिक्ख-रिक्ख च लाए जा'रदे न। इस जतन दा मकसद विद्यार्थिणं च लगातार ते टिकाऊ विकास सनें सेहतमंद जीवन शैली अपनाने ते इस भेठा इनेंगी बढ़ावा देना ऐ। एहदे आस्तै नेकां गतिविधिणं दा सरिस्ता कीता जा'रदा ऐ। बच्चें गी पर्यावरण बारे बी जागरूक कीता जा'रदा ऐ। एहदे कन्नै बच्चे च पर्यावरण दे संरक्षण बारे जानकारी ते समझ बधोग।

<><><><><><>

## IMD

भारतीय मौसम विभाग नै देश दे मते सारे हिस्से च जिंदे च मध्य ते उत्तरी खित्ते बी शामिल न, च अगले 4 दिनें गरजी चमकियै बरखा पौने ते अंधी झक्खड़ दा यैलो अलर्ट जारी कीता ऐ। मौसम विभाग नै गलाया ऐ जे दक्खन-पच्छम मानसून मध्य अरब सागर दे किश हिस्से कर्नाटक, महाराष्ट्र, तेलंगाना, तटीय आंध्रप्रदेश, बंगाल दी खाड़ी दे मते सारे हिस्से च अगले बधी गोआ ऐ। मौसम विभाग नै अगले 5एं दिनें दरान कोंकण, गोवा, महाराष्ट्र, मराठवाड़ा, सौराष्ट्र, कच्छ, तटीय आंध्रप्रदेश, रायलसीमा, तेलंगाना ते कर्नाटक च गरज त चमक कन्ने हल्के थमां दरमेयाने दर्जे दी बरखा दा अनुमान व्यक्त कीता ऐ। अगले 5 दिनें दरान उत्तर-पूर्व क्षेत्र, पच्छम बंगाल ते सिक्किम च बी व्यापक बरखा होने दी मेद ऐ। अगले 3-4 दिनें दरान जम्मू कश्मीर, लद्दाख, गिलगित मुज्जफराबाद, हिमाचल प्रदेश ते उत्तराखंड च बी नेही स्थिति बनी सकदी ऐ।

<><><><><><>

## ICC Cricket

मर्दे दे आईसीसी टी-20 क्रिकेट विश्व कप मकाबले च कल रातीं अमरीका नै पाकिस्तान गी इक रोमांचक मकाबले च सुपर ओवर च 5 रंजे कन्ने हराई दित्ता। कल डलास च ग्रैंड प्रेयरी स्टेडियम च जबरदस्त मकाबला दिक्खने गी लब्बा। पैहले गेंदबाजी करदे होई अमरीका नै पाकिस्तान गी 159 रंज दे स्कोर पर रोकी दित्ता। 20 ओवरें च अमरीका नै 159 रंज 3 विकटें दे नुक्सान पर बनाए। सुपर ओवर च अमरीका नै 18 रंज बनाए जिसलै कि पाकिस्तान नै इक विकट दे नुक्सान पर 13 रंज बनाए। पाकिस्तान दे खडारी बाबर आजम नै 44 रंज बनाए। मोनांक पटेल नै अपनी टीम लेई 50 रंज बनाए। मोनांक पटेल होरें गी प्लेयर ऑफ द मैच घोषत कीता गोआ।

<><><><><><>







